

దానవులు



ఈ నవ నాగరిక యుగంలో ఎవడు
మానవుడు, ఎవడు దానివుడు అని
రూప నిర్ణయం చేసి చెప్పడం అసం
భవం. ఆయా జాతిని నిర్ణయించగలది
వ్యక్తి స్వభావం మాత్రమే. ఇందుకు
దృష్టాంతం....

అనాడు జనమేజయ మహారాజు సర్పయాగం తలపెట్టా
 డన్న వార్తవిని, ప్రాణాల మీది తీపిచేత దేవేంద్ర
 సింహాసనానికి చుట్టుకుపోయాడు తక్షకుడు!... నరహరి
 పేటలో పెదదానవయ్య, చినదానవయ్య అనే మిత్రద్వయం
 ఈనాడు శునకయాగం తలపెట్టగా — శరణుజొచ్చే దిక్కు
 లేక, అతి జాగ్రూకతతో నడయాడసాగింది ఫకీరు కుక్క.

నరహరిపేట ఒక చిన్న గ్రామం. ఆ గ్రామంలో
 అన్ని కులాలవారు, అన్ని వృత్తులవారు ఉన్నారు. రైతు
 లది కొంచెం పెద్ద సంఖ్య. అన్నీ మట్టి మిద్దెలు, పూరిండ్లు,
 పెంకుటిళ్ళే తప్ప మరొక విధమైన కట్టడమే కానరాదు.
 విద్యుచ్చక్తి సరఫరా లేదు. ఇంతవరకు నరహరిపేటకు రైలు
 టికెట్టుకొన్న మనిషి ఇహలోకంలోగాని పరలోకంలో
 గాని లేడు. గుట్టలనడుమ మలుపులు తిరుగుతూ, ఎర్రటి
 దుమ్ముతో సింగారించబడిన సన్నని కంకరబాట ఒకటి ఆ
 ఊరికి సాగిపోతుంది. ఊరికి తూర్పుగా చిన్న చెరువు, చెరువు
 క్రింద కొంత మేర పచ్చని పైరులు, మిగిలిన మూడు దిక్కుల
 చిన్నచిన్న గుట్టలు, అక్కడక్కడ కానవచ్చే మొట్టచేలు.
 ఇదీ ఆ ఊరి ప్రకృతి. మనిషి అరణ్యమధ్యంలో ఉన్నానీతి,
 న్యాయం పరిపాలింపబడాలి కాబట్టి, ఆ ఊళ్ళో చిన్న పోలీసు
 స్టేషను ఉన్నది.

రెండేండ్లుగా వానలు పడని కారణంగా — నరహరి
 పేటలో వ్యవసాయం మందగించింది. గాదెలు, గరిసెలు

అన్నీ ఖాళీ అయిపోయాయి. రైతులపాలిట గడ్డు రోజులు తారసిల్లాయి. విజ్ఞానము, విచక్షణ ఉన్న మానవుడే కడుపు కోసం ఘాతుకాలకు ఒడిగట్టుతున్నప్పుడు - పాపం, నోరులేని కుక్కలు చట్టిలో ముట్టెదూర్చుకుండా ఎలా ఉండగలవు?

పెదదానవయ్య, చినదానవయ్య కూడ కాటకానికి గురైన గృహస్థులే. వారివి ఒడుదుడుకులు లేక సాఫీగా సాగిపోయే సంసారాలే అయినా, చేతికందినంతవరకూ ఆప్పుజేసి, శెట్టిగారి కొట్లో సన్ననూకలు, పుచ్చిన జొన్నలు కొని తినక తప్పలేదు. ఆ కబళాన్ని కూడ వంటింట్లోనుంచి ఊరకుక్కలు కాజేసిన సంఘటనలు రెండు మూడు జరగడంతో ఆ ఇద్దరూ ఉగ్ర నరసింహ మూర్తులైపోయారు. కంటబడిన కుక్కసల్లా అక్కడికక్కడే కడతేర్చివేయడానికి బద్ధకంకణం కట్టుకొన్నారు.

ఈ విషయంలో పెదదానవయ్యకు, చినదానవయ్యకు పోటీమాత్రం ఉద్భవించింది. ఒకడి స్థాయిని ఆక్రమించడానికి మరొకడు ఊరకలు వేశాడు. “నేనీరోజు రెండు కుక్కల్ని చంపాను...” అని పెదదానవయ్య కనుబొమ తెగరేస్తే, “నేను మూడిటిని మట్టుబెట్టేశానులే!” అంటూ మీసం దువ్వేవాడు చినదానవయ్య. చినదానవయ్య మూడు కుక్కలకు ముక్తిని ప్రసాదిస్తే, వాటి వెనుక నాలుగింటినైనా సాగనంపడం తనకు కీర్తికారకం అనుకునేవాడు పెదదానవయ్య.

ఈహత్యాకాండ ఇలా కొనసాగిపోతుండగా, కుక్కల పట్ల వారికిగల ద్వేషం కూడా ఆకాశానికి గోడకట్టినట్లు

పెరిగిపోనాగింది. పెదదానవయ్య ఇంట్లో ఉండగానే, సంగటిచట్టి నాకిపోయింది ఒక కుక్క.

ఒక రాత్రిపూట చినదానవయ్య తన యింటి ఆరుగు మీద చలికి వెచ్చగా దుప్పటి కప్పుకుని నిద్రపోతుంటే, అతనిప్రక్కనే దుప్పటి ముసుగులో దూరి హాయిగా పడు కొంది ఇంకొక కుక్క.

పెదదానవయ్య భోజనం చేస్తూ ఉంటే—దగ్గరకు దగ్గరకు వస్తూ కంచంలో అన్నాన్ని తదేకంగా చూస్తూ, అతనికి దిష్టి పెట్టింది మరొకటి.

చినదానవయ్య ఇంటిగడపలో కూర్చుని చుట్ట కాల్చు కుంటూ ఉంటే—అతడున్నాడన్న భయభక్తులె నా లేకుండా ఇంటిలోపలికి లంఘింప జూసింది వేరొకటి!... కుక్కలపైన వారి ద్వేషం మహోన్నతమై పోవడానికి ఇవన్నీకూడా కారణాలు.

నరహరిపేటలోని కుక్కలకు వినాశకాలమే దాపు రించింది. దానవయ్యల చేతులనుంచి విసరబడిన ఆయుధం ఎట్టిదై నా సరే—అది రామబాణమే! కడవలోని కవ్వం మజ్జిగను, వెన్నను వేరుచేసినట్టు—అది కుక్క ప్రాణాన్నీ, శరీరాన్నీ వేరుచేసింది. రానురాను వారిద్దరి దర్శనం సింహ దర్శనమైపోయింది కుక్కలకు. పెదదానవయ్యో, చినదాన వయ్యో కనుచూపు మేరలోకనిపిస్తే, అయ్యవారినిచూచిన బడిదొంగలా అడ్డుదారుల్లోపడి పరుగులెత్తేవి. ఈ ఉద్యమంలో యుక్తులూ, ఎత్తుగడలూ కూడా అవలంభించారు

వారు. రానురాను ఇది వారికొక వినోద క్రీడగా కూడ పరిణమించింది.

ఊరిలోని కుక్కల సంఖ్య చాలవరకు తగ్గిపోయింది. ఇక కొద్ది కుక్కలతో బాటు, ఫకీరు కుక్కకూడ మిగిలి పోయింది. దాన్ని దాని అన్నల జాబితాలో చేర్చడానికి ఎన్నో ఎత్తుగడలు పన్నారు దానవయ్యలు. కాని, దాని ఆయుస్సు గట్టిది. వారి ఎత్తుగడలన్నీ ఛేదించుకుంటూ వారితో దాగుడు మూతలాడటం పరిపాటి అయిపోయింది దానికి. వారిచేత నిహితమై స్వర్గాన ఉన్న కుక్కల్లాగా— ఫకీరుకుక్క తెలివితేనిది కాదు. అది అనుక్షణం తన స్పృతిని తన ప్రాణించుట్టూ కవచంలా పరచుకొంది. మలుపులో యముడు పొంచి ఉన్నాడని అది ముందుగానే పసిగట్టేసేది. అయినా— ఈ జాగరూకతే— దానికి అశాంతికరంగా పరిణమించింది చచ్చిన కుక్కలన్నీ ఏ దిగులూ, భయమూ లేక హాయిగానే చచ్చిపోయాయి. దినగండం నూ రేండ్లాయుస్సుగా జీవిస్తూన్న ఫకీరు కుక్కకు కొండంత దిగులు గుండెలో గూడు కట్టుకొంది. ఏ నుక్కుహూ రంలోనో ఏ క్రో, రాయో వచ్చి తన బుర్రను రామకీ రన పాడించగలదు, ఏ మలుపులోనో మృత్యువు తనను తటాలున కౌగిలించుకోగలదు... ఈ విధమైన వ్యధతోనేమో— చిక్క శల్యమైంది ఫకీరుకుక్క. దీని విషయంలో మాత్రం ప్రత్యేకమైన శ్రద్ధ వహించారు దానవయ్యలు. దానిమీద ఇంతటి గట్టి పగ బూనడానికి మరొక ప్రబల కారణం కూడా లేకపోలేదు.

నరహరిపేటలో—ఇల్లూ, వాకిలి, తోడూ నీడ లేని ఒక మూగవాడండేవాడు. అతగాడి గూపురేఖలను వర్ణిస్తూ కూర్చుంటే—మనోనేత్రముందు ఒక వికృతరూపం పొడ గట్టగలదు. బహుశా వానరుడు నరుడుగా మారే పరిణామ కాలంలో ఆటువంటి ఆకారం ఉండి ఉంటుంది. ఆ మూగవాడి పేరు ఫకీరు.

ఫకీరుకు నా అన్నవారెవరూ లేరు. ఉదర పోషణకు ఉపకరించగల యోగ్యతలేవీ లేవు. ఆది మానవుడికివున్న యోగ్యతే అతనికి ఉంది. అది-శరీరబలం. అయితే అతడు ఆది మానవుడికిమల్లే ఏ ప్రాణిని హింసించలేదు. తన కాయ కష్టాన్ని వెలకు అమ్ముకోవడమే వృత్తిగా పెట్టుకొన్నాడు. ఎవరు ఏ పని చెప్పినా నోరు మెదపకుండా చేసిపెట్టేవాడు. కూలీకి సరుకులు మోసేవాడు. ఎప్పుడైనా ఆడారికి లారీవచ్చినప్పుడు, అందులోకి మూటలు ఎత్తి వేసేవాడు. కలో, గంజో పోస్తే త్రాగేవాడు. ఒకటో, ఆరోకాసులిస్తే జేబులో వేసుకునేవాడు. సూర్యుడు గూటిలో పడగానే ఎక్కడో ఒకచోట మేను వాల్చటం, సూర్యుడితోబాటు లేచి వీధుల్లోకి వెళ్ళటం-అతని నిత్య కృత్యాలు. ఎప్పుడూ అతన్ని నీడలా వెన్నంటి తిరుగుతూ ఉంటుంది ఒక నల్లకుక్క.

ఒకనాడు పెదదానవయ్య చెవిలో ఏదో ఊదాడు చినదానవయ్య. పెదదానవయ్యకళ్ళు ఆశ్చర్యంలో పెద్దవై నాయి. “నేను నమ్మలేను. అయినా, ఇది నిజమా, ఒట్టి అనుమానమేనా?...”

“అనుమానమే అరుకో! అయినా నిజం మాత్రం కాకపోదు” అన్నాడు చినదానవయ్య.

ఆనాటినుంచీ వారిద్దరూ ఫకీరు దుస్తులమీద ఒక కన్నువేసి ఉంచారు.

ఫకీరు బట్టలు దళసరిగా, అపరిశుభ్రంగా ఉండి, దుర్వాసన వెదజల్లుతూ ఉంటాయి. అతడికున్నవి ఆ ఒక్క జత బట్టలే! వాటిని అతడెప్పుడూ ఉతుకోకనైనా ఉతుకోకాడు. ఆ దుస్తులు అతని బహిష్కర్మం!

ఒకనాటి శాస్త్రి-ఊరిబయట పోతేరమ్మ గుడివరకు ఫకీరును రహస్యంగా అనుసరించారు దానవయ్యలు. మంచి వాని మనస్సులా తెల్లగా తేటగా ఉంది వెన్నెల. ఫకీరు గుడివెనుకకు వెళ్ళాడు. తన లాగు విప్పి తిరగేశాడు. కొన్ని కర్రెన్నోట్లు దానిమీద ఉంచి ఒక గుడ్డముక్క పెట్టి చుట్టూ కుట్టేశాడు. మళ్ళీ లాగు తొడుక్కున్నాడు.

దురాశతో తబ్బిబ్బెప్పోతూ చినదానవయ్య భుజం మీద చెయ్యివేశాడు పెదదానవయ్య. ఇంతలో—ఫకీరు కాళ్ళదగ్గరే కూర్చుని ఉన్న కుక్క బిగ్గరగా లొళ్ళున మొరిగింది. దానవయ్యలు ఏమీ ఎరుగనివాళ్ళకుమల్లే చాలు మాటుగా వెళ్ళిపోయారు.

ఫకీరు దుస్తులో దాగి ఉన్న మర్మం విదితమైపోయింది వాళ్ళకు. ఫకీరు కొన్ని సంవత్సరాలుగా నరహరి పేటలో ఉన్నాడు. తాను తినగా మిగిలిన సంపాదనంతా నితంమూ తన రక్షణలోను, తనకు ఆందుబాటులోను ఉన్నటువంటి ఒక భజనాలో దాచుకొంటున్నాడు. అతని

ఒక్కగా నొక్క జతబట్టలే అతని ఖజానా ! ఈ రహస్యం దానవయ్య లిద్దరే కనిపెట్టగలిగారు.

ఆ ఖజానాను దోచుకోవాలన్న సంకల్పంతో ఇద్దరూ మార్గాలు వెతుకసాగారు. ఇనప్పైట్లో డబ్బులైనా కాజేసు వచ్చునుగానీ, ఫకీరు వద్ద ఉన్న డబ్బును కాజేయడం తేలికైన పనిగాదు.

అతని ధనాన్ని అపహరించడమే ధ్యేయంగా ఉన్న ఆ మిత్రులకు ఒకనాడు మంచి అవకాశమే దొరికింది. ఆనాటి మిట్టమధ్యాహ్నం——ఊరి బయట మునసబుగారి కపిలబావి గట్టున ఎండిపోయిన వేపచెట్టును గొడ్డలితో నరుకుతూ కనిపించాడు ఫకీరు. వ్రేలికీఉన్న బంగారు ఉంగరం నాణ్యాన్ని తడిచిచూచుకుంటూ, అతని దగ్గరకు వెళ్ళి నిలబడ్డాడు పెదదానవయ్య. “ఫకీరూ ! ఎలావుంది ఉంగరం ? మొన్నే చేయించాను. బాగుందా ?...” అన్నాడు.

ఫకీరు చెట్టు నరకడం ఆపి, ఉంగరంకేసి పెద్ద కళ్ళతో చూచి నవ్వుతూ “భలే బాగుంది !” అన్నట్లు “బే... బే—బే...” అన్నాడు.

“దీని మరింపు ఎంత ?” అని అడిగాడు మూగ భాషతోనే.

“సరిగ్గా ఒక్క సవరం. వంద రూపాయలెంది. పది పదులు !” అంటూ మాటలతోను, సైగలతోను తెలియజేశాడు పెదదానవయ్య.

“ఆ !” అన్నాడు ఫకీరు ఆశ్చర్యంతో.

ఆ ఉంగరాన్ని తీసి తన చేతివ్రేలికి వేసుకుని కొంత

సేపు ఆనందంతో తన్నయ్యడై, దాన్ని దానవయ్యకు తిరిగి యిచ్చేశాడు.

“ఉండు ఫకిరూ ! దాహమేస్తోంది. బావిలోదిగి నీళ్ళు తాగి వస్తా” అని, దానవయ్య బావివైపు నడిచాడు. ఫకిరు మళ్ళీ తన పనిలో నిమగ్నుడైపోయాడు.

బావిలోకి దిగుతూ దిగుతూ, పెద దానవయ్య ఉంగరాన్ని తీసి, పంచె కొంగున ముడివేసుకున్నాడు.

రెండు నిమిషాల తర్వాత “ఫకిరూ ! ఫకిరూ !” అని బిగ్గరగా ఒక కేకవినవచ్చింది, బావివైపునుంచి. ఫకిరు గొడ్డలి నేలమీద పడేసి బావిదగ్గరికి వెళ్ళాడు. పెదదానవయ్య గోచీ పెట్టుకుని నీళ్ళలో కలియదిరుగుతున్నాడు.

“బే బే ?” అన్నాడు ఫకిరు ఏం జరిగిందన్నట్లు.

“ఉంగరం జారి పడిపోయింది.”

ఫకిరు తన అభినయంతో ఆశ్చర్యము, సానుభూతి, విచారమూ అన్నీ మూక ఉమ్మడిగా ప్రదర్శించేశాడు.

పెదదానవయ్య ఏడెనిమిదిసార్లు బావిలోకి మునకలు వేశాడు. ఒడ్డుకు వచ్చి పెదవి విరిచాడు. “అయ్యో ! వంద రూపాయలు నీళ్ళనాలైపోయాయి. కట్టపడి సంపాదించిన సొమ్ము!...” అంటూ విచారంగా కూర్చున్నాడు. “ఫకిరూ అడుగున అంతా గాలించేశాను. కనిపించనేలేదు. నువ్వు ఒకసారి దిగి చూడరాదా ?...”

ఫకిరు అనంగీకార సూచకంగా తల అడ్డంగా ఆడించాడు. “నావల్లగాదు బాబూ !... రెండురోజులుగా నాకు

జ్వరం ! ఏమీ అనుకోకు !” అని సంజలద్వారానే తెలియ జేశాడు.

కొంతసేపటి తర్వాత— సెదదానవయ్య బట్టలు వేసు కుని, “సరే ! నే వెళ్తాను ! ఏంజేయాలి ? ఆ సొమ్ము నాది గాదంతే !” అంటూ విచారంగా అక్కణ్ణుంచి సాగిపో యాడు.

అతను కనుమరుగయ్యేంతవరకు అలా చూస్తూనే నిలబడిపోయాడు ఫకీరు. తరువాత నెమ్మదిగా వెళ్ళి గొడ్డలి చేతికందుకుని, చెట్టునరకడం మొదలు పెట్టాడు.

దురాశ దుఃఖానికి నెలవు అన్నది జగమెరిగిన సూక్తి ఈ సూక్తి తెలిసివున్నవారినికూడ దురాశకు గురిచేసే చెడ్డ వేళలు అనూహ్యంగానే తారసిల్లుతూ ఉంటాయి. బుర్ర నిండా ఏవేవో ఆలోచనలు సందడి చేయగా, ఫకీరు గొడ్డలి క్రింద పడేసి, ఒక రాతిమీద కూర్చున్నాడు! కొంతసేపు గడిచింది. ఫకీరు చుట్టూ చూశాడు. దగ్గరలో మనుషు లేవరూ లేరు. పకీరు పైకిలేచాడు. చెట్టునీకలో పడుకొని ఉన్న కుక్కకూడా పైకిలేచి ఒళ్ళు దులుపుకొంది. బావి గట్టుకు నడిచాడు పకీరు. కుక్క అతన్ని అనుసరించింది. పకీరు బట్టలు విప్పి, గుబురుగా ఉన్న ఒక పొదలో దాచి పెట్టాడు. కుక్కను అక్కడ కూర్చోబెట్టాడు. తాను బావి లోనికి దిగి, బుడుంగున నీళ్ళలో మునిగాడు.

చెట్ల చాటునుంచి చినదానవయ్య ఇవతలికివచ్చాడు. “ఇజ్జా ! యిజ్జా !” అంటూ కుక్కను పిలిచాడు. కుక్క తలెత్తి అతనివైపుమూచింది. అతనిచేతిలో మాంసపు

ముక్క! కుక్క ఆశగా తోకాడిస్తూ, అతనివైపు నడిచింది. చేతిలో మాంసాన్ని ఎరగా చూపిస్తూ, దాన్ని అలాగే దూరంగా తీసుకువెళ్ళాడు చిన దానవయ్య.

లోపలికి, ఉపరితలానికి మునకలు వేస్తూనే ఉన్నాడు ఫకీరు. పొదలచాలుచుంచి పెనదానవయ్య రావడం, అతని బట్టల్ని చుట్టచుట్టి చేతబట్టుకుని చల్లగా జారుకోవడం అతడు గమనించలేదు.

వెతికి, వెతికి విసిగిపోయి, ఒడ్డుకు వచ్చిన ఫకీరుకు తన బట్టలు కనిపించకపోగా, గుండె బ్రద్దలెనంత పని జరిగింది. చెట్లు, పుట్టలు, పొదలు అన్నీ గాలించేడు. కోపం కొద్దీ కుక్కను డొక్కలో తన్నాడు. గట్టిగా ఏడుస్తూ గుండెలు బాదుకొన్నాడు. పిచ్చివాడిలా బావిచుట్టూ పరిగెత్తాడు. వాడి ఏడ్పులు ఎవరికి అర్థమౌతాయి? తన చింపిరి బట్టలకోసమా రోదిస్తున్నాడు ఫకీరు! పాపం... ఇది విన్నవారు విరగబడి నవ్వుకొన్నారు.

దానవయ్యలు రహస్యంగా ఫకీరు బట్టలకున్న అతుకులన్నీ ఊడబెరికారు. మాసిపోయి, నలిగిపోయి, బట్టకంటుకున్న నోబ్లనన్నిటిని లెక్కబెట్టారు. సుమారు సంఖ్యతో చెప్పాలంటే - ఆ మొత్తం మూడువేలు!... ఫకీరు రెండు దశాబ్దాలు పైగా తన చెమటోడ్డి సంపాదించి దాచుకున్న కష్టారితం!

* * *

దానవయ్యలిద్దరూ కలిసిఉమ్మడిగా కపిలబావి ఒకటి శ్రవ్య కోబోతున్నారన్న వార్త నరహరిపేటలో కొందరికి అసూ

యను, మరికొందరికి ఆశ్చర్యాన్ని కలుగజేసింది. బావి త్రవ్వించడానికి ఉన్నట్టుండి వాళ్ళకు డబ్బెక్కణ్ణుంచి వచ్చింది? అన్న సందేహం కలుగగా 'అప్పు ఎవరిచ్చారు?' అని అడిగారు కొందరు. "ఛీ ఛీ! అప్పుచేయాలైన గతేం పట్టింది? తలొక వెయ్యిరూపాయలు కూడబెట్టాం. ఇద్దరమూ కలిసి బావి త్రవ్వకుంటున్నాం..." అన్నారు దానవయ్యలు.

చెరువుదగ్గర - వారిద్దరి పొలాలూ ప్రక్కప్రక్కనే ఉన్నాయి. చెరువు ఎండిపోయినప్పుడు ఆ పొలాలకు నీటి వసతి శూన్యం. అందుచేత తమ యిద్దరి పొలాలకు సరిహద్దున బావి ఒకటి త్రవ్వించ దలచుకొన్నారు వారు.

పని ప్రారంభమైంది. బావి నాలుగు మట్లలోతు తెగింది. అనుకోకుండా బావిలోను, ఆ యిద్దరి గుండెల్లోను బండ పడింది. బస్తీనుండి నల్లమందు తెప్పించి, నాట్లు పెట్టించారు. బండ పగిలింది. రాతిపలుకులు ఆకాశాని కెగిరాయి. బావి చుట్టూరా, గట్టున రాళ్ళగుట్ట తయారైంది. అయినా బావిలో బండకు అంతులేదు. ఒక పొట్టేలు, ఒక దున్నపోతు తలలుకూడ తెగాయి. ప్రయోజనం మాత్రం లేకపోయింది. నీళ్ళు పడలేదు. మూడు వేలూ కరిగిపోగా - దానవయ్యలు ఖిన్నులైపోయి, అంతటితో ఆ ప్రయత్నం ఆపివేశారు.

రోజులు గడిచిపోసాగాయి. బావి అసంపూర్ణంగానే ఉండిపోయింది. దట్టంగా - ముళ్ళపొదలు, తీగెలూ చుట్టూ మొలచిపోయాయి. ఇనుము కరగించి ఆ బావిలో పోతపోసి

తీస్తే, రకరకాల భయంకారాయుధాలు తయారుకాగలవు. బావి - మొనదేరిన రాళ్ళతో నిండి, గట్టున నిలబడిచూస్తే వారికి గుండె లపియజేసేవి.

ఒకనాడు దానవయ్యలు బావిగట్టున కలుసుకొన్నారు. 'ఇదిగో తమ్ముడూ! నాకొక ఆలోచన తోస్తోంది!... పెద్దల కాలంలో నరబలులుకూడా యిచ్చేవారటగా?...' అన్నాడు పెదదానవయ్య.

“అమ్మ బాబోయ్! నరబలే!” అంటూ బావి గట్టు నుంచి వెనక్కు నాలుగడుగులు వేశాడు చినదానవయ్య.

ఆ రాత్రంతా ఇంటిలో నిద్రపట్టలేదు చినదానవయ్యకు. నరబలినిగూర్చిన ఆలోచనలతోనే గడిపి, తెల్లవారుజామున ఎప్పుడో చిన్న కునుకు తీశాడు. ఉదయం లేచి లేవగానే పెదదానవయ్య దగ్గరికి వెరుగెత్తుకు వెళ్లాడు.

“అన్నయ్యా! రాత్రి కళ్లలో గంగాభవాని కనిపించింది...” అన్నాడు వగర్చుతూ. ‘ఒరేయ్ చినదానవయ్యా! నేను గంగాదేవినోయ్! పొట్టేలు నెత్తురు నాకెందుకురోయ్? దున్నపోతు నెత్తురు నాకొద్దురోయ్! నాకు నరబలి యివ్వండ్రోయ్!... మీరు చల్లగుంటారు ... అని చెప్పిపోయిందిరా అన్నయ్యా!’

“ఏమి కేమిటి? గంగాభవాని చెప్పిందా అలాగని?” అన్నాడు పెదదానవయ్య విస్మయంతో.

... దేవికి నరబలి ఇవ్వడానికి నిశ్చయించుకున్నారు

ఇద్దరూ. ఒక నమస్య తీరిందనుకుంటే, మరొక నమస్య తలెత్తింది.

నరబలి!

నల్లిని, చీమను, దోమను నలిపివేస్తే చట్టం ఊరు కుంటుంది గానీ, మనిషిని నలిపివేస్తే చట్టం వూరుకుంటుందా?

మనిషిని చంపే విషయంలో ఇద్దరి గుండెలు కాస్త వెనకడుగు వేశాయి. ఈ అద్భైర్యం కారణంగానే మరికొన్ని రోజులు గడిచిపోయాయి.

వారి దృష్టి అకస్మాత్తుగా పకీరుపైకి ప్రసరించింది. పకీరు దాదాపు పిచ్చివాడే అయిపోయాడు. తన ప్రాణంలో ప్రాణంగా ఉన్న ధనం పరులపాలైపోగానే, అతని హృదయం తీవ్రాఘాతానికి గురైంది. అతడిప్పుడు ఏ పనీ చేయడంలేదు. ఎవరితోనూ మనసిచ్చి మెలగడంలేదు. మనుషులకు దూరంగా ఏకాంతంగా, నిశ్శబ్దంగా కూర్చుంటాడు. అప్పుడప్పుడూ మునసబుగారి బావిగట్టున పొదలలో చేజారి పోయిన తన నిధిని వెదకుతూ కనిపిస్తాడు. అతని నల్లకుక్క అతనికెప్పుడూ తోడు.

పకీరు దిక్కులేనివాడు. వాడు కనిపించకపోతే వాణ్ణి గూర్చి ఆలోచించే నాధుడే లేడు. తమకు అందుబాటులో ఉండేవాడు, ఆపదలు తెచ్చిపెట్టనివాడూ పకీరొక్కడే!

ఒక అమావాస్యనాటి అరరాత్రి సావిడి అరుగు మీద ఒంటరిగా పడుకొని నిద్రపోతున్న పకీరును తట్టిలేపారు

దానవయ్యలు. తమ వెంటరమ్మని పిలిచారు. “పకీరూ!
వెళ్ళారా!...”

పకీరు కదలేదు.

“పకీరూ! మా వెంట రా!”

పకీరు నవ్వుతూ అలాగే కూర్చున్నాడు

“నీ బట్టలు నీకు వద్దా? మాతో బాటువస్తే చూపిస్తాం” అంటూ సంజ్ఞల ద్వారా చెప్పారు. అంతే. పకీరు చివాలున పైకి లేచాడు. వారిని అనుసరించాడు. అరుగు మీద పడుకున్న కుక్క చెంగున క్రిందికి దూకింది. దానవయ్యలు దాన్ని అదిలించారు. అది ఆగిపోయింది.

పకీరును వెంటబెట్టుకుని ఎవరికీ తెలియకుండా తమ పొలాలవైపు నడిచారు. కొంతదూరం వెళ్ళాక కుక్క మళ్ళీ ప్రత్యక్షమైంది. రాళ్ళు కువ్వి దాన్ని మళ్ళీ వెనక్కు తరిమి వేశారు. ముగ్గురూ రాళ్ళబావి దగ్గరికి చేరుకొన్నారు.

పెదదానవయ్య హఠాతుగా పకీరు నోరు నొక్కిపట్టేశాడు. చినదానవయ్య చేతిలో కత్తి తళుక్కున మెరిసింది. పకీరు గుండె ఝల్లునుంది. శక్తినంతా ఉపయోగించి పట్టు వదలించుకొని, బిగ్గరగా ఆ ర్తనాదం చేస్తూ పది అంగుల దూరం ముందుకు వెళుతే, బోర్లి గిలాపడిపోయాడు. కటిక గుండెతో, పెదదానవయ్య అతనిమీదికి లాఘించాడు. ఇంతలో పకీరు కుక్క ‘భౌ భౌ’ అంటూ ప్రత్యక్షమైంది. అది అటు ఇటు చకచకా తిరుగుతూ మోం పైకెత్తి బిగ్గరగా మొరగనాగింది. ఆ పరిసరాలంతా దాని అరపులతో, పకీరు కేకలతో మారుమోగిపోయింది. కరుడుగట్టుకొన్న

ఆ ఇద్దరి మొండి ధైర్యమంతా చల్లగా నీరుగారిపోయింది. నిలువేల్లా భయం ఆవహించగా, కాళ్ళు చేతులు తడబడుతుండగా పకీరును విడిచిపెట్టి తలొక దిక్కుగా వారిపోయారు ఇద్దరూ. పోతూ పోతూ పిచ్చికోపంతో తన చేతిలోని కత్తిని కుక్కమీదికి గిరవాటు వేశాడు చిన దానవయ్య.

తెలవారింది. నరహరిపేటలో - పకీరు కనిపించలేదు. డబ్బు పోతేపోయింది; ఊపిరుంటే అటువంటి డబ్బు ఎంత యినా కళ్ళజూడవచ్చు ననుకున్నాడో ఏమో? కత్తి తగిలి, పకీరు కుక్కనూత్రం కుంటిదై మిగిలిపోయింది ఆ ఊళ్ళో.

* * *

ఈ నవనాగరకయుగంలో - ఎవడు మానవుడు, ఎవడు దానవుడు అని రూపనిర్ణయంచేసి చెప్పడం అసంభవం. ఆయా జాతిని నిర్ణయించగలది వ్యక్తి స్వభావమే!

లోలోపద్రవకరంగా ప్రవర్తించటమే రాక్షసప్రవృత్తి అనబడుతుంది. తదుపద్రవాన్ని అడ్డుకొని, శిష్టులైనవారిని రక్షించడానికి భగవంతుడు తరచుగా అవతరిస్తుంటాడని పురాణాలుమతగ్రంథాలూ చెబుతాయి. ఈ ప్రయోజనం కొరకు అవతరించిననాడే నరహరి, శ్రీరామచంద్రుడు మొదలైనవారు. అయితే, హిరణ్యకశిపుడు, రావణాసురుడు మున్నగువారు భగవానునిమీద వైరం పూనితే, దానవయ్యలు - కడుపునిండితే అదే కెలాసమనుకునే అల్పజాతి ప్రాణిపట్ల పగ బూనారు. వెనుకటి దానవుల చరిత్రలో ఎక్కడా కానరాని విచిత్రోదంతం ఇది. అయితే ఏ పుట్టాలో

న సామంతుడో ఎవరు చూశారు? ఆనాడు అజాండాన్నే మున్నీట ముంచివేయ నుద్ద్యమించిన హిరణ్యాక్షుణ్ణి తుద ముట్టింపలేదా వరాహం? అందుకే కాబోలు భగవంతుణ్ణి 'నీ లీల పొగడ తరమా?' అని సంస్తుతించారు భక్తాగ్రేసరులు! ఈ కుక్కవలన కాగల కార్యం ఏమున్నదో?...

“ఈనాటితో పకీరు కుక్క సంగ తేమిటో తేల్చే యాలి!” అనుకున్నారు దానవయ్యలు. తలా నాలుగు ముంతల కల్లు త్రాగారు. తలొక రోకలిబండ చేతబుచ్చుకున్నారు. పకీరు కుక్కను వెంబడించారు. కుక్క కుంటి పరుగుతోనే ఈ వీధినుంచి ఆ వీధికి, ఆ వీధినుంచి మరొక వీధికి పరుగులు తీసింది. సందుగొందులంతా కదం త్రొక్కేసింది. దానవయ్యలు మాత్రం దాన్ని విడిచిపెట్టదలచుకోలేదు. మరొకవైపుకుంచి దానిమీదికి దాడి ప్రారంభించారు. మృత్యువు ఈనాడు కృతనిశ్చయంతో తన వెంటపడుతూ ఉన్నదని గ్రహించింది కుక్క. అది ఊరిబయటికి పరుగు తీసింది. ఆయాసం తీర్చుకోడానికి ఒక్కసారి నిలబడివెనక్కు తిరిగి చూచింది. యమభటులు తరుముకువస్తూనే వున్నారు. కుక్క మళ్ళీ ముందుకు ఉరకలు పెట్టింది. వారికి కనిపించకుండా ఒక ముళ్ళపొద చాటున దామ్రుంది. దానవయ్యలు పొదలను గాలించడం మొదలు పెట్టారు. రోకలి రివ్వున వచ్చి కుక్క ప్రక్కన పడింది. కుక్క చెంగునదూకి ద్విగుణీ కృతవేగంతో పరుగెత్తింది. ఊరి చుట్టూ నాలుగుసార్లు ప్రదక్షిణం చేసింది. ఒకసారి సూటిగా, మరొకసారి అడ్డదిడ్డంగా, ఇంకొకసారి ఎంకర టింకరగా, గమ్యంలేకుండా

పరుగె త్తింది. ఎంతసేపు అలా పరుగె తగలదు? నీడలాచావు వెన్నంటి వస్తూవుంటే, ఎక్కడికి పోగలదు? ... పాపం, దాని కళ్ళనుంచి కన్నీళ్ళు జారడం మొదలుపెట్టింది. ఇక చేయ గలిగేదేమీలేక, ఏలాగో వారి కన్నుగప్పి ఒక పొగలో ముడుచుకు కూర్చుంది.

ప్రొద్దు వాలింది. చీకట్లు వ్యాపిస్తున్నాయి. కుక్క ణోసం ప్రతి పాదా గాలిస్తూ వస్తున్నారూ దానవయ్యలు. “అన్నయ్యా! నువ్వు అటునుంచిరా; నేను ఇటువేపునుంచి వస్తాను!” అన్నాడు చిన దానవయ్య. కల్లుకెపుతో వారి కళ్ళు మత్తెక్కాయి. తామున్న పరిసరాలుకూడ తెలియ లేదువారికి. వారిలక్ష్యం కుక్కను హతమార్చడమే!

“ఇదిగో తమ్ముడూ! ఇక్కడుంది! త్వరగా రా! జాగ్రత్త! కాసుగో!” అంటూ, ఉన్నట్టుండి పొలికేక పొటాడు—పెదదానవయ్య. ఇద్దరూ కలిసి రోకటిబండ లతో కుక్కకినాదికి లంఘించారు. కేవలం—అది కుక్కే అయినా, అది ప్రాణాపాయస్థితి! ... ప్రాణాలకు తెగించి, శక్తి నంతా కూడదీసుకుని అది వాళ్ళమీదికి దూకింది. కుక్క మీద ఫెడేల్ ఫెడేల్ మంటూ రెండు రోకటిపోట్లు పడ్డాయి. అయినా, అది మహా శ్రాద్ధంతో వారి నెదిరించి పోరాడ సాగింది. ఛెంగు ఛెంగున వాళ్ళమీదికి గెంతింది. ముఖాలమీద కరచింది. ఈ పెనుగులాటలో హఠాత్తుగా దానవయ్యలు వెనక్కు విరుచుకుపడిపోయారు.!... కానీ వాళ్ళుపడింది అగాధంలో! మరుక్షణం హృదయవిదారక మైన రెండు ఆ ర్రనాదాలు!... అది - దానవయ్యలు తమ

కోసం తీసి ఉంచుకున్న రాళ్ళబావి!... అందులో - రాళ్ళ
నడుమ ర కంలో మునిగి తేలుతున్న రెండు కళేబరాలు!...
మృత్యువును ఓడించి, పకీరు కుక్క విజయగర్వంలో ఊళ్ళోకి
నడిచింది.

*

*

*

ఒకటికి రెండు నరబలులు జరిగిపోయాయి. ఈ వ్యావ
హారిక దృక్పథంతోనే - పెదదానవయ్య కొడుకు, చిన
దానవయ్య కొడుకు కలిసి, ఆ బావిని మరికొంత త్రవ్విం
చారు. కాని బండ పూ రికాలేదు; గంగాభవాని కలాక్షించ
లేదు.

... తమ తండ్రుల ఊహ మేరకు నరబలియిస్తే, గంగ
కలాక్షించగలదు. కాని, ఒకటిగాదు - రెండు బలులు
ముగిశాయి. గంగ ప్రసన్నుగాలు కాలేదంటే - దాన
వయ్యలు నరులు కానట్టేగా? ... వారు మానవులు కారనడా
నికి ఇంతకంటే దృష్టాంతం మరేంకావాలి?